

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*śrīkavitārkikasīṃhasya sarvatantrasvatantrasya*  
*śrīmadvēṅkaṭanāthasya vēdāntācāryasya kṛtiṣu*  
*yādavābhyudayē mahākāvye*

**॥ dvāviṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ dvāviṃśaḥ sargaḥ ॥

śrīmān vēṅkaṭanāthāryaḥ kavītārkikakēsarī |

vēdāntācāryavaryō mē sannidhattāṃ sadā hṛdi ||

atha dēvānivāhūtānnaradēvānabhāṣata |

dēvadānavasāmānyadaivataṃ dēvakīsutaḥ || 22.1 ||

ēṣa vaḥ kṣmāpatiḥ śāsti vidhātēva prajāpatīn |

mahēndra iva dharmēṇa sudharmāmāsthitaḥ svayam || 22.2 ||

śēkharīkṛtabhūbhāraḥ śēṣatvēna vibhōḥ sthitaḥ |

vēdayatyayamāryō'pi mitrabhūtānamitrajit || 22.3 ||

vayaṃ bhavantō yē cānyē mahāntaḥ sarva ēva tē |

viśvaguptau jagatkartrā viniyuktā vibhūtayaḥ || 22.4 ||

tadasmābhiravasthēyaṃ dharmavartmani śāśvatē |

bibhyadbhiranaghādēśādvajrādiva samudyatāt || 22.5 ||

dviṣantaḥ khyātanāmānō nāmasēṣāstathā'pyasau |

samudravasanā viśvak tāmasairavakuṅṭhitā || 22.6 ||

aṃsakastūrikā bhūmirbhavatāṃ bāhuśālinām |

ajugupsāpadaṃ na syādasadvṛttimalīmasā || 22.7 ||

śaṅkitapracayaḥ śēṣaḥ śatrūṅāṃ śuṣmaṅāmiva |

āyatau sukhamicchadbhirna yuktaḥ kṣantumīśvaraiḥ || 22.8 ||

atastrāṇāya sādḥūnāṃ duṣkṛtāṃ damanaṃ kṣamam |  
kaḍaṅkarīyarōdhō hi kalamōtsēdhakāraṇam || 22.9 ||

puṣyatāṃ pāṇḍaram chatraṃ puṇḍarīkamiva śriyaḥ |  
dharmō'dharmaśca nānyō'sti rakṣaṇōpēkṣaṇē bhuvaḥ || 22.10 ||

pūrvapūrvanarēndrāṇāmucchiṣṭamapi mēdinī |  
sōmapīthinayādgrāhyā svadharmādhvaramāsthitaḥ || 22.11 ||

avivēkavibhāvaryāṃ dharmamārgamapaṅkilam |  
draṣṭuṃ dīpa iva nyastō nāyakēna nayāgamaḥ || 22.12 ||

avalambya jagaddhāturhastamāgamavigraham |  
svayamuddharatātmānaṃ svairam pātālapātinam || 22.13 ||

vyasanāsāravēgānāṃ vāraṇaṃ na prakalpatē |  
upadēśairanāryāṇāmuttānacchatrasannibhaiḥ || 22.14 ||

paṇḍitaprahatēnaiva satpathēna sadōditāḥ |  
viṣamēṣu skhalantō'pi na durgatimavāpsyatha || 22.15 ||

bhūparikramaṇādanyā bhavatāmatibhāsvatām |  
tamasāmiva śatrūṇāṃ nirāsē kīḍṛśī kriyā || 22.16 ||

jigīṣūṇāṃ ca yuṣmākaṃ na jētavyapadē sthitam |  
kauravairanukūlānāṃ vipākairiva karmaṇām || 22.17 ||

avarōdhyāḥ svayaṃ dakṣairakṣipadbhiraṇēhasam |  
kariṇāṃ karṇaḍōlābhiḥ kampitā iva sampadaḥ || 22.18 ||

nītipaddhatirakṣōbhyā bhavadbhiradhigamyatām |  
niyatā svargasaudhasya niḥ śrēṇiriva śāsvatī || 22.19 ||

khalatyāgaḥ suhr̥tprāptiritīdaṃ kavacadvayam |  
vahadhvaṃ mantradēhasya bhēdaṃ parijihīrṣavaḥ || 22.20 ||

dhātūnāmiva kōpēṣu prakṛtīnāmacētasām |  
pātumarhatha paryāptaṃ prasādanarasāyanam || 22.21 ||

anītimadirāṃ tyaktvā lōbhādiviṣadūṣitām |  
agadañkāramādaddhvaṃ prajñā'mṛtamanuttamam || 22.22 ||

lulitāsēṣasanmārgaṃ lōkavēdavirōdhinam |  
parityajata durmānaṃ pāṣaṇḍamatajīvitam || 22.23 ||

guṇasāilāgramārōpya śanairātmānamātmanā |  
nityasāñkitavibhramśaṃ nidhyāyata śubhaṃyavaḥ || 22.24 ||

trividhāni vidhēyāni sampatsu ca vipatsu ca |  
karaṇānīva mitrāṇi gōpāyata guṇagrahāt || 22.25 ||

aprasāntēṣu visrambhamatisāñkāṃ suhr̥tsu ca |  
nītisandaṃśinā ṛddhēḥ samuddharata kaṇṭakau || 22.26 ||

sapañcāṅgēna mantrēṇa nītimāhātmyanirviṣām |  
niyacchata nijāṅgēṣu bhujāṅgīmiva sampadam || 22.27 ||

avadhīrayatādharṃyāmarthakāmaikasādhikām |  
nṛśaṃsaprēyasīm nītiṃ nārīhṛdayadāruṇām || 22.28 ||

pramādasaptakaṃ tyaktvā prabudhyōpāyasaptakam |  
aṅgasaptakasampattyā jayata dvīpasaptakam || 22.29 ||

arātigaṇakūṭasthānādau jayata durjayān |  
apadakrōdhalōbhādīnaśēṣārthavirōdhinaḥ || 22.30 ||

āntarēṇa balēnaiva dvividhāṃ vahata kṣamām |  
yasya sattvē'pyasattvē'pi gatārthaṃ ṣaḍvidhaṃ balam || 22.31 ||

na śāpō nābhicaraṇaṃ na vahnirna viṣaṃ tathā |  
nāstrāṇi na ca śastrāṇi yathā tīkṣṇatamā kṣamā || 22.32 ||

vipakṣajātibhājō'pi kṣudrānanapakurvataḥ |  
suparṇa iva bhūnāgānupēkṣadhvaṃ tarasvinaḥ || 22.33 ||

kṛpaṇān kṣamamāṇō'pi mahāsattvō na dainyabhāk |  
mṛgēndra iva bhinnēbhaḥ svadaṃṣṭrālēhinaḥ khagān || 22.34 ||

dēvānatiśayānānām daityadānavarakṣasām |  
vinipātanidānāni svayamanvīkṣya sukhyata || 22.35 ||

yaśaḥprāṇaharān ghōrān vyāmōhaviṣapādapān |  
samīkṣāśānaghṛṣṭēna dyata śāstrēṇa śastrinaḥ || 22.36 ||

śrutaśālibhiruktāni durutsēkajvarāturāḥ |  
apriyāṇyapi pathyāni mā jihāsata jātucit || 22.37 ||

kalisandhisamāghrātaṃ tyajantaḥ karma karburam |  
sadasatprēkṣaṇē syāta sarvatō dattadrṣṭayaḥ || 22.38 ||

pallavōpamakaumārē prasūnōpamayauvanē |  
sthiraṃ phalamupādaddhvaṃ jaṅgamē jīvitadrumē || 22.39 ||

miṣatāṃ mīlatāṃ vā'pi drutaṃ dhāvati jīvitē |  
anaghaṃ tanuta kṣēmyamāntaraṃ dhanamakṣayam || 22.40 ||

akālaniyatōcchrāyamatisūryēndupāvakaṃ |  
kṣātraṃ kṣapitajāḍyaṃ vaḥ kṣamaṃ tējah samēdhitum || 22.41 ||

asamplāvitasaptābdhiratrilōkītamōpahā |  
adiksūtasudhāliptiryasya kīrtiḥ sa kimprabhuḥ || 22.42 ||

sudhāṃ sumanasō yasya svādayanti yaśōmayīm |  
sa rājā vṛddhimāpnōti kṣīyatē na ca kālataḥ || 22.43 ||

tyaktasāntvēna kaṭhinānvidrāvayata tējasā |  
ayasastāpasēkābhyāmavasthā kīdrśī bhavēt || 22.44 ||

prasādhitadiśō yuṣmān vimuktānyamahībhr̥taḥ |  
sampadaḥ pratipatsyantē saritaḥ sāgarāniva || 22.45 ||

sa ēṣa puratō yātā prājñāḥ paribhr̥san pathaḥ |  
saṅkalpa iva yuṣmākaṃ sātyakiḥ satyavikramaḥ || 22.46 ||

parivārēṇa sampannastyaktakōśaśca kāryataḥ |  
nandakō'yamanistriṃśaḥ sammatō mama śatrujit || 22.47 ||

jaitraṃ dhvajamivōdagramēnamāhitalakṣaṇam |  
anuyāta diśō jētumastravēdamivāparam || 22.48 ||

vanasiṃhanayādguptirmānatarkakramādapi |  
parasparapuraskārādbhavitrī bhavatāmiha || 22.49 ||

api yuṣmābhirētāvadahaṅkāragrahōjjhitaiḥ |  
aṅgīkṛtamamuhyadbhirāturairiva bhōjanam || 22.50 ||

iti sūktisudhāṃ pītvā śaurivaktrēnduniḥ sṛtām |  
sahasā naradēvāstē saumanasyaṃ prapēdirē || 22.51 ||

taduktiṃ śukavat sarvē saṃlapantaḥ parasparam |  
praharṣamadadhustasya praviṣṭā nītipañjaram || 22.52 ||

tr̥ṣitairiva tē śrōtraīḥ sambhūtaśrutisaurabhām |  
papuḥ priyahitām tasya pariśuddhām sarasvatīm || 22.53 ||

asandēhaviparyāsāmasaṅkīrṇahitāhitām |  
trayīmiva giram tasya mānayanti sma tē nṛpāḥ || 22.54 ||

atha yādavayūthēna sahitaḥ saṃyugapriyaḥ |  
sātyakiḥ pracitōttaṃsaḥ pratasthē bharturājñayā || 22.55 ||

dharmaguptikṛtādēśaḥ sa mēnē madhuvairiṇā |  
apṛthaktvamivāpannamanyadāyudhapañcakam || 22.56 ||

svakētukalpanāpūrvaṃ niyuktaṃ hariṇā svayam |  
tamēva tādr̥śākāraṃ tamamanyanta yādavāḥ || 22.57 ||

sa vīraḥ śāsanam bhartuḥ śirastrāṇamivōdvahan |  
amanyata jitaprāyāḥ saha dikpatibhirdiśaḥ || 22.58 ||

payōdhiṃ tarṇakapadam parvataṃ sikatāmayam |  
pātālam ca sthalīpṛṣṭam praikṣatāmitavikramaḥ || 22.59 ||

prayāṇapaṭahastasya pralayāmbudaḍambaraḥ |  
nūnamānartayāmāsa bhuvam saha payōdhibhiḥ || 22.60 ||

prayāntī pṛtanā sadyaḥ praṇādairdyāmapūrayat |  
vairivāsakasajjānām gaṇairapsarasāmapi || 22.61 ||

adhiruhya ratham jaitram sa babhau tārksyasannibham |  
jigīṣitadiśācakraścakrapāṇirivāparaḥ || 22.62 ||

divyadundubhighōṣēṇa puṣpavarṣēṇa bhūyasā |  
aśarīrijayōktyā ca tēna jajñē jitaṃ jagat || 22.63 ||

sa viṣṇuriva vikrāntyā balidhvaṃsōdyatō balī |  
suṣuvē triṣu lōkēṣu kīrtiṃ tripathagāmiva || 22.64 ||

tatō budbudaphēnābhaiḥ pracitāṃ chatracāmaraiḥ |  
nināya pṛtanāṃ prācīṃ gaṅgāmiva bhagīrathaḥ || 22.65 ||

pṛtanāsāgaraughēna pālayan sāgarāambarām |  
vīrō vētasavṛttināṃ na bhaṅgamabhisandadhē || 22.66 ||

mahadbhirapi tatsainyē sampatadbhiḥ suhṛdbalaiḥ |  
na vṛddhirabhavaddṛśyā varṣatōyairivāmbudhau || 22.67 ||

aśōbhata patākāgrairagrahastairanīkinī |  
nirdīśya gaṇayantīva jētavyaviṣayānnijaiḥ || 22.68 ||

tamīdivasayōstatra pṛthivyākāśayōrapi |  
samapadyata tādātmyaṃ sainyarēṇusamutthitam || 22.69 ||

asūcīmukhabhēdyam tadacandrārkapratikriyam |  
rurōdha dviṣatāṃ drṣṭiṃ rajasā janitam tamaḥ || 22.70 ||

apratīpamarutkṣiptaḥ parāgaḥ prasaran puraḥ |  
āsannavinipātānāṃ vaivarṇyamadiśaddviṣām || 22.71 ||

dhūmakambalasāndrēṇa rēṇunā gaganasthalī |  
namantīṃ sainyabhārēṇa śanairanujagāma gām || 22.72 ||

pṛthivīṃ vardhayantīva pṛtanā khaṇḍayantyapi |  
parāgaiḥ pūrayāmāsa khātaṃ sagarajanmanām || 22.73 ||

dhvajapallavitā sēnā śastrapuṣpā parāgiṇī |  
babhau cañcūryamāṇēva mṛtyōrupavanasthalī || 22.74 ||



sā nūnamanukurvāṇā sindhupatnyau sitāsītē |  
kuṭilapratikūlarddhi kūlaṅkaṣagatiryayau || 22.75 ||

viśvataḥ prasṛtistasyā babhūva bahupaddhatēḥ |  
vāhabandhanakīlānāmaparyāptavanadrūmā || 22.76 ||

avicchinnaḡaṇāṃścakrē nistrāsānnijasēnayā |  
hārāniva bhuvāḥ śuddhānagrahārān parārpitān || 22.77 ||

anāśramapadāsannāmahīṣitakṛṣīvalām |  
anaīṣīnmahatīṃ sēnānavirundhāna gōpanīm || 22.78 ||

svadēśādaviśēṣēṇa svīkṛtē śatrumaṇḍalē |  
na yōdhā jagṛhustatra kiñcidasvāmisammatam || 22.79 ||

vihārāstasya janyēṣu vimatānēva nighnataḥ |  
samaṃ dadṛśīrē dēvaistattajjānapadairapi || 22.80 ||

adīnasattvaḥ śatrūṇāṃ dīnasamrakṣaṇavratī |  
anvakampata dhātrībhirupanītān stanandhayān || 22.81 ||

adrṣṭasainyarakṣasāmabāṇasparśavēdinām |  
paśyan kvacidamitrāṇāṃ sa jīhrāya palāyanam || 22.82 ||

sa mithaḥ śauryasaṅgharṣādarātīnabhiniḡnataḥ |  
punaruddīpayāmāsa satkāreṇa garīyasā || 22.83 ||

krōdhapāvakadīptānāṃ hētīnāṃ yadupuṅgavāḥ |  
vidadhustatra vairīstrībāṣpatōyēna sēcanam || 22.84 ||

nihatapratimātaṅgadantatsarupariṣkṛtān |  
dviṣatāṃ maulisāṅṇēṣu khaḍgān muhuraśātayan || 22.85 ||

śastradhārādharaiṣṭatra vikramāraṇyabarhiṇīm |  
vipulē bhujasāilāgrē vīraśriyamanartayan || 22.86 ||

niyataṃ hētayastēṣāṃ nipītē vahnivāriṇī |  
nidadhuh śatrunāriṇāṃ cittēṣu nayanēṣu ca || 22.87 ||

alabhanta kṣaṇāttēṣāṃ purataḥ paripanthinaḥ |  
dhanuṣā namatā svargaṃ vapuṣā tu vasundharām || 22.88 ||

gūrjarān pāraśīkāṃśca prāgēva bhṛtakīkṛtān |  
apaścātpadavinyāsānakarōdagrayāyinaḥ || 22.89 ||

madhyadēśaṃ vaśīkṛtya yōgīva prathamam manah |  
pratyantabahirakṣāṇi tyājītārthānyathākarōt || 22.90 ||

grhītacaramāmbhōdhīn garutmāniva jagrasē |  
dhanvinasturagōpētān vimukhān bhujagāniva || 22.91 ||

yadavastatra niṣtrāsā yavanaiḥ stanayitnubhiḥ |  
sailā iva dadhurbhīmāṃ śaravṛṣṭimudīritām || 22.92 ||

raktacandanadigdhāstē yaśōbhiḥ sragviṇastadā |  
jayaśrīpariramabhārtham naipathyamiva bhējirē || 22.93 ||

kapicūṣitatālābhaiḥ kṛttairyavanamūrdhabhiḥ |  
dadṛśē kālabhṛtyānāṃ dattapiṇḍēva mēdinī || 22.94 ||

pītē yavanasainyābdhau tatkōpabaḍabāgninā |  
śakādyāḥ śaraṇam jagmuḥ śaṅkātaṅkēna sātyakim || 22.95 ||

pravālapallavāstīrṇāṃ ratnapuṣpaughakarburām |  
vihārapadaviṃ mēnē vėlāmaparavāridhēḥ || 22.96 ||

pracētasā'pi duṣprāpaiḥ pravālamaṇimauktikaiḥ |  
taṃ pōtavaṇijastatra prabhūtaiḥ paryatōṣayan || 22.97 ||

nirdhūtanigamāṃstatra naigamānaparāntajān |  
sa vaidya iva durvyādhīn durjayānajayadvibhuḥ || 22.98 ||

viharan vāruṇībhājā sa vīrō vijayaśriyā |  
babhūva barbarastrīṇāṃ paridēvanadēśikaḥ || 22.99 ||

udanahyanta vārṣṇēyāḥ kuntalān samaraślathān |  
pravālairaparāmbhōdhērāntrairiva samuddhṛtaiḥ || 22.100 ||

tatō vilulitamlēcchaḥ paścimōdadhivēlayā |  
anilaprēyasīmāśāmamanuṣyapadaṃ yayau || 22.101 ||

hārīta haritaiḥ tatra mahārghairmaṇirāśibhiḥ |  
grhītairanvagrhyanta tēna pōtōpajīvinaḥ || 22.102 ||

paścimāṃ diśamākramya prāṇmukhaṃ rathamāsthitam |  
viparītagatiṃ sūryamudīcyāstamajānata || 22.103 ||

sa kṛṣṇavartmavihṛtiryugānta iva saṃyugē |  
amitrālōkamadahaddīptahētigaṇōlbaṇaḥ || 22.104 ||

anabhravidyutpratimāḥ sāyakāstasya dhanvinaḥ |  
abhavan hūṇanārīṇāmaśruvarṣapuraḥ sarāḥ || 22.105 ||

dviṣatō dēvadr̥śyēṣu raṇaraṅgēṣu dīvyataḥ |  
tāṇḍavaṃ grāhayāmāsa nipātitaśirōdharān || 22.106 ||

aparasparasāpēkṣānatūṇīraprakāśakān |  
aśaṃsatpratīyōdhānapyavadhīritajīvitān || 22.107 ||

mahāntō maṇḍalaṃ cērumadhyēpratibalaṃ dvipāḥ |  
pralayōdanvadāvartē bhramanta iva parvatāḥ || 22.108 ||

tatra sainyarajaścakrē pratīcīrapi vāhinīḥ |  
asamāhita buddhīnāṃ cittavṛttīrivāvilāḥ || 22.109 ||

trāsamuktaṃ punastatra sindhukāmbhōjayōṣitām |  
aśrubindubhirābandhi mauktikastanamaṇḍanam || 22.110 ||

akṛṣṭapacyaghusṛṇāmacchinnaughamahāpagām |  
agharmaglapitāranyāmanaghām bhuvamanvabhūt || 22.111 ||

aśvīyakhuraniṣpiṣṭabhūdharakṣōdabhūyasā |  
rājavīthīsamāṃ cakrē rajasā vālukāṃ nadīm || 22.112 ||

grāmaṇēriḥ taistasya sainikairavarōdhitāḥ |  
striyaḥ puruṣadharmāṇaḥ strītvamēvōpalambhitāḥ || 22.113 ||

balēna mahatā'skandya mainākapitaraṃ girim |  
pralayōdanvadārōhamākālikamalambhayat || 22.114 ||

samājamiva śailānāṃ viśvarūpamiva prabhum |  
uttambhanamiva vyōmnaḥ sa nidadhyau sakautukam || 22.115 ||

śvaśuraṃ bhūtanāthasya skandamātāmahaṃ girim |  
prasūtiṃ sarvaratnānāṃ pṛthivīdhēnutarṇakam || 22.116 ||

grhītāstyājitatrāsā mēnāpativanaukasaḥ |  
mārgamādidiśustasya vahnēriḥ samīraṇāḥ || 22.117 ||

tamāruhya niraikṣanta jighṛkṣanta ivāndhakāḥ |  
vikalpitaravīndvagnīn mērukailāsamandarān || 22.118 ||

dadarśa gaganam tatra divā'pi vyaktatāarakam |  
gaurīhāramaṇiprakhyairgaṅgānirjharaśīkaraiḥ || 22.119 ||

subhagāṃ kinnarīṇāṃ ca svaguṇāmōdamēdurām |  
gītiṃ nisāmayāmāsa gajaśārdūlakarṣaṇīm || 22.120 ||

guhāsu yamināṃ mēnē sainyaghōṣamaśṛṇvatām |  
śṛṇvatāmapi siṃhānāṃ samaṃ sāminimīlanam || 22.121 ||

apaśyattatra dūrasthamantikasthamivōnmukhaḥ |  
kailāsaṃ kinnarēndrasya kīrtikandamivōtthitam || 22.122 ||

camarān siṃhaśābāṃśca gandhanābhimṛgānapi |  
jagrūhustatra vārṣṇēyāḥ priyāsamprīṇanārthinaḥ || 22.123 ||

guñjāhārabhṛtaḥ śyāmā barhōllāsitaakuntalāḥ |  
pravālavasanāḥ prēkṣya jahasuḥ śabarāṅganāḥ || 22.124 ||

śikharāṃsapariṣkāraiḥ sainyadvipamadairbabhau |  
kalkitaḥ kṣmābhṛtāṃ nāthaḥ kastūrīsthāsakairiva || 22.125 ||

śrutvā giriguhānūktam tatsainyagajagarjitam |  
api siṃhāḥ palāyanta vanyadviradabhēdinaḥ || 22.126 ||

pradīptaratnaśirasam prālēyaparipāṇḍuram |  
pradakṣiṇam vyatīyāya śēṣayitvā mahīdharam || 22.127 ||

atha kastūrīkāmōdairadhivāsitabhūdharān |  
yaśasā'vāsya nēpālān yaduvīraḥ svadēśayat || 22.128 ||

parvatēndrapratinidhīn prāguttaramahīdharān |  
supratīkaviṣāṇāgrairavaikṣata gavākṣitān || 22.129 ||

dvīpaparvatadurgēṣu dvipasimhanibhān dviṣaḥ |  
saṅgrāmamṛgayāsthāyī jagrāha ca jaghāna ca || 22.130 ||

prabhañjana ivāmbhōdān pakṣīndra iva pannagān |  
prācyān pracyāvayāmāsa pañcavakra iva dvipān || 22.131 ||

śōṣitaprācyajaladhiḥ śauryabāḍabavahninā |  
sasarja tadvadhūcittēṣvasōṣyaṃ śōkavāridhim || 22.132 ||

yadūnāṃ hētayastatra śatruśōṇitapāṭalāḥ |  
pratāpajvalanajvālāsampadaṃ pratipēdirē || 22.133 ||

kṛpāṇikābhiḥ kukurāḥ kampitābhirakampayan |  
dviṣatāṃ tadvadhūnāṃ ca cittadakṣiṇalōcanē || 22.134 ||

vijahruryādavāstatra vibudhastrīvarapradāḥ |  
sarāṇāṃ lakṣadātāraḥ śatrusammatavikramāḥ || 22.135 ||

yādavāstatra śatrūṇāṃ kṛttēṣuṃ nūnamapratīn |  
āśātadhanvā drśyēṣu śirōjālēṣu sāyakān || 22.136 ||

vikramaprabhavē tēṣāṃ vijayaśrīsvayaṃvarē |  
vandikṛtyaṃ dviṣaścakrurapsarōbhiḥ svayaṃvṛtāḥ || 22.137 ||

ramāpatipadōtpannāṃ ratnākarapatiṃvarām |  
puṇyāṃ saritamāsīdatpurabhinmaulimālikām || 22.138 ||

sa mēnē jāhnaviṃ yāntīmarthamēkamivārṇavam |  
pravāhairbahudhā bhinnairbhāṣābhiriva bhāratīm || 22.139 ||

kṛpāṇadhārātīrthēna śōdhayitvā kṛtāgasah |  
tridivaṃ prāpayāmāsa vaṅgāṃstripathagāntarē || 22.140 ||

vikṣipan bhuvi nistriṃśō vaktrapuṣpāṇi vairiṇām |  
raṅganaṅganaṭasyāsyā sūtradhāra ivābhavat || 22.141 ||

sainyadantimadōpētaiḥ śatrustrībāṣpakajjalaiḥ |  
gaṅgāṃ ravisutāṃ cakrē yaśasā tāṃ ca tanmayīm || 22.142 ||

āttasārā dviṣastatra muktāstēna mahīyasā |  
adṛśyanta yathāpūrvam dantibhuktakapitthavat || 22.143 ||

pr̥thuvīcigaṅgāṃ tīrtvā pr̥thivīsahajāṃ nadīm |  
bādhitāśēṣagaudēna balēnārṇavamādravat || 22.144 ||

alabhanta mahīpālāḥ puratastasya nirbhayāḥ |  
natēna dhanuṣā nākaṃ vapuṣā ca vasundharām || 22.145 ||

viśantō vāhinīm tasya trisrōtasamivāparām |  
tridivam pratyapadyanta pratiyōdhā nirāgasah || 22.146 ||

kuṭilān praguṇīkr̥tya svanāmākṣarabhūṣitān |  
jaṅgamān darśayāmāsa jayastambhān mahītalē || 22.147 ||

śālīniva satastrātuṃ tatra tatra prarōhataḥ |  
yavasaughanibhānyāpyānujjahāra yadūdvaḥ || 22.148 ||

pratāpāgniṃ puraskṛtya bhūyah sāgaravāsasaḥ |  
vēlāvalayasampannaṃ karaṃ jagrāha tatra saḥ || 22.149 ||

purandarasamaḥ pūrvaṃ jivā paurandarīm diśam |  
dikṣitaḥ satparitrāṇē dakṣiṇābhimukhō'bhavat || 22.150 ||

upadīkr̥tya sarvasvamupasannayadūdvaḥ |  
prācīmavikalāmṛddhimutkalāḥ pratipēdirē || 22.151 ||

prahitānatha kāliṅgaiḥ panthānamuparundhataḥ |  
rurōdha siṃhanādēna yadusiṃhaḥ sa sindhurān || 22.152 ||

sa tān gairikaraktāṅgān saptadhā srutanirjharān |  
jaṅgamāniva vindhyādīn jagṛhē gandhahastinaḥ || 22.153 ||

pratiyudhya pariśrāntān gṛhītvā gajayōdhinaḥ |  
cakraliṅgadharāṃścakrē kāliṅgān kiṅkarīkṛtān || 22.154 ||

sa tēṣāmapi sāmantānāhūtānvindhyadurgataḥ |  
dakṣān dviradaśikṣāyāṃ cakrē nijaniṣādisāt || 22.155 ||

vairivāraṇamūrdhanyairmauktikairlājatāṃ gataiḥ |  
raṇāgnirdarśayāmāsa vyūdhāṃ tēna jayaśriyam || 22.156 ||

dāritadviradāṃstatra siṃhāniva mahājavān |  
nananda svabhaṭān drṣṭvā nakharaśritamauktikān || 22.157 ||

vipakṣān bhūbhṛtastatra kurvatā nirvicēṣṭitān |  
dēvō harihayastēna dvirūpatvamivānvabhūt || 22.158 ||

aparyuṣitapānīyāmanaghasrōtasaṃ śubhām |  
gaṅgāmiva vibhaktāṅgīṃ prāpa gōdāvarīṃ tataḥ || 22.159 ||

aśālīnamanastvē'pi svāśritatrāṇamicchatām |  
āndhrāṇāmātmadātṛṇāṃ dadāvabhayadakṣiṇām || 22.160 ||

patirakṣaṇatuṣṭānāṃ svaguṇagrathitākṣaraiḥ |  
āndhrēśvarapurandhrīṇāṃ saṅgītaiḥ pratyandata || 22.161 ||

ādyam dramidadēśānāṃ tuṅḍīramatha maṅḍalam |  
vivēśa bhūṣitam yūpairvēdhasō vājimēdhikaiḥ || 22.162 ||



kṣiptadōṣaḥ sa taṃ dēśaṃ kṣīrasindhugunādhikam |  
śuddhadharmapariṣkāraṃ śvētadvīpamamanyata || 22.163 ||

parityaktapathāṃstatra sa kāñcīkaṭakatyaajāḥ |  
āhūya sthāpayāmāsa dharmyān dharmadhurandharaḥ || 22.164 ||

pralōbhayantīm lalitaistataḥ prathamalakṣitaiḥ |  
darśanīyēṣu cōlēṣu didr̥kṣāmanvavartata || 22.165 ||

atha kanyāṃ kavērasya dadarśa kanakāśritām |  
apadiṣṭanadirūpāmamṛtasyēva dēvatām || 22.166 ||

udāralaharīlāsyāṃ lalitāvartarāsikām |  
rasikaḥ praikṣata nadīm raṅgaparyantanartakīm || 22.167 ||

rathasētuniruddhā sā ratnākaramanōrathāt |  
avaruhya jagāmēva sahyasya piturantikam || 22.168 ||

dakṣiṇāpathagaṅgāyāḥ sa tasyā divyasampadaḥ |  
dadau ravisutāślēṣaṃ dānavarṣeṇa dantinām || 22.169 ||

jananīmiva tāṃ lakṣmyāḥ pāthōnidhipativratām |  
niyamairucitairbhējē nigamakhyātavaibhavām || 22.170 ||

yaśōbhiḥ saha cōlānāmikṣuniṣyandasam̐nibham |  
payaḥ sahyapayasvinyāḥ papuryādavayūthapāḥ || 22.171 ||

jahasurjāgarūkāstē jaṅghālaguṇaśālinām |  
dr̥ṣṭvā dramīḍayōdhānāmavaskandamanōratham || 22.172 ||

triviṣṭapanibhāṃstatra dr̥ṣṭvā janapadān bahūn |  
acamatkāramanyēṣu bhūmibhāgēṣvadhatta saḥ || 22.173 ||

tatra darpamamitrāṇāṃ mitrāṇāmapi sādhasam |  
akhaṇḍayadaparyāyādatyākhaṇḍalavikramaḥ || 22.174 ||

raṅgamātmabhuvastatra ramyanirmāṇamātrkāṃ |  
anantapīṭhikārūḍhamabhyarcya muditō yayau || 22.175 ||

divā'pi dīpasāpēkṣaṃ gahanaṃ saṃśritān gajaiḥ |  
sa cōrāṃścūrṇayāmāsa cōlapāṇḍyōpaghātinaḥ || 22.176 ||

ramyapattanasambādham ratnasaikataśōbhinīm |  
vyalōkayata samprītō vēlāvīpinapaddhatim || 22.177 ||

mainākamahasā dīptaṃ sētusīmāntitōdakam |  
damitaṃ raghuvīreṇa dadarśābdhiṃ sa dakṣiṇam || 22.178 ||

parikhāṃ prēkṣya laṅkāyāḥ payōdhiṃ prajahaṛṣa saḥ |  
tārābhūṣitadēhasya tridivasyēva darpaṇam || 22.179 ||

sahasōtpatatāṃ tatra dhanvinō laghuvikramāḥ |  
udadhiṃ dantinakrāṇāṃ kumbharatnairapūrayan || 22.180 ||

gaganam ca nirālambamagādham ca mahōdadhim |  
vīkṣya tē bahvamanyanta hanūmantaṃ gatāgatam || 22.181 ||

sa bhējē saritāṃ patyuh pulinaṃ vṛṣṇipuṅgavaḥ |  
āsīdavidhavā gaṅgā prasannē yatra rāghavē || 22.182 ||

vyalōkata ca vismērō laṅkāgōpuramuttaram |  
raghuvīraśaravrātaparikalpitajālakam || 22.183 ||

paribhūtaravastasya sainyaghōṣēṇa sāgaraḥ |  
adhikaṃ kṣōbhamāpannastrāsabhinna ivābhavat || 22.184 ||

tamālān pratimātaṅgaṭrāsādālānamaṅḍalān |  
mamṛdurnūnamāvārya madāndhā gandhasindhurāḥ || 22.185 ||

nalasētum tatō nītvā dṛṣṭamuktānadīmukhaḥ |  
vīrō viśramayāmāsa durnivārāṃ varūthinīm || 22.186 ||

kṛtavyāvartanāstatra kētakīrēṅnurūṣitāḥ |  
dviṣaḥ skandhāṃśca dudhuvurhayāstumulahēṣitāḥ || 22.187 ||

dhanuṣā śārṅgabhīmēna sāmiviṣphāritēna saḥ |  
lajjitōdadhighōṣēṇa laṅkādvīpamakampayat || 22.188 ||

pratāpadūtavaśagāḥ prājyaratnōpahāriṇaḥ |  
ajīvan yadusiṃhasya pādamaśritya siṃhalāḥ || 22.189 ||

mahatīmupadāṃ tēṣāṃ dviparatnādiśālinīm |  
sa saṅgrhya punaścakrē na manaḥ sētubandhanē || 22.190 ||

dviradān siṃhalēndrasya dvicaturdantaśōbhinaḥ |  
pōtabhūtāmstrikūṭasya pōtānītānamanyata || 22.191 ||

yaśōratnākarastasya babhau pāṇḍyasamarpitaiḥ |  
sainyakañcukaparyāptairmuktāpulinamaṅḍalaiḥ || 22.192 ||

sōmavaṃśabhuvāṃ tatra bhūbhṛtāṃ yadupuṅgavaḥ |  
sayūthyabhāvamudbhāvya śaṅkājvaramapānudat || 22.193 ||

sa māruti padanyāsādañcitāgrāmadhityakām |  
prabhuḥ pradakṣiṅcakrē mahēndrasya mahībhṛtaḥ || 22.194 ||

upabhuktā babhau tēna malayasya vanasthalī |  
sainyasammardasambhūtairēlācandanasaurabhaiḥ || 22.195 ||

patagēndradhvajatrāsādbhraṣṭakuṇḍalitātmanām |  
jagrūryādavāstatra phaṇāratnāni bhōginām || 22.196 ||

ṛtanām tasya samprēkṣya ṛṣadbhāvitasāgarām |  
mānamātmani tatyāja malayāśramatāpasaḥ || 22.197 ||

marutastatra nāgānām ṛḍitailāsugandhayaḥ |  
candanadrumasaktānām ṛṭikōpakṛtō'bhavan || 22.198 ||

paṭīraskandhaviṣayāstatra tēṣām bhujāṅgamāḥ |  
abhajanta phaṇāratnairavātakṣōbhadīpatām || 22.199 ||

muktābharaṇabhūyiṣṭhā ratnacandanarañjitā |  
cakāśē yādavī sēnā satārēva piṭṛprasūḥ || 22.200 ||

nidāghamiva parjanyaō nirāsē sātyakiḥ param |  
prayuktairagratō nāgaiḥ prāvṛṣēṇyairivāmbudaiḥ || 22.201 ||

yugapatpratyavidhyanta yuddhē tasya śarairdviṣaḥ |  
apāṅgaiśca suraṣṭrīṇāmasitōtpalamēcakaiḥ || 22.202 ||

śastrakēliṃ parityajya svakāntākēśa bhaṅgurām |  
jagrūḥ kēralāstatra jaitramastramivāñjalim || 22.203 ||

adūrāvasthitō rāmastatra vṛṣṇivarūthinīm |  
śaśāṅkē vismayāviddhaḥ saptārṇavasamāhṛtim || 22.204 ||

bhugnabhāgastataḥ sahyastadākramaṇayantritah |  
praṇinaṃsurivābōdhi paryastaśakaṭōpamaḥ || 22.205 ||

agraskandhēna gōkarṇam mahēndramapi mūlataḥ |  
avaskandya yaduśrēṣṭaḥ skandhāvāram nyavīviśat || 22.206 ||

jītvā sahyāśritaṃ vīrō jāmadagnya ivāparaḥ |  
dūramutsārayāmāsa dviṣadbalamahārṇavam || 22.207 ||

cārucandanasampannāṃ śailastanamanōharām |  
bubhujē dakṣiṇāmāsāṃ mauktikākaramēkhalām || 22.208 ||

tatra vėlānilōddhūtarājatālaravānvitam |  
svargītaṃ svādu śúśrāva bhujāṅgastrīmukhōditam || 22.209 ||

cōlakēralapāṇḍyānāṃ paśyannanugatiṃ prabhuḥ |  
cakāra punarādhānaṃ dharmyaṃ hutabhujāmiva || 22.210 ||

kāladṛṣṭikarālābhirulkābhiriva hētibhiḥ |  
durmadadviradōdagrān trāsayāmāsa tauluvān || 22.211 ||

khēṭakarparagūdhāṅgān kīlayitvā śarairdviṣaḥ |  
sthalakūrmairivākīrṇaṃ cakāra raṇabhūtaḥ || 22.212 ||

śarairabhyarcitāstēna kōṅkaṇāḥ samarāṅgaṇē |  
puṣpavṛṣṭibhirānarcustamēva tridaśīkṛtāḥ || 22.213 ||

kupitāḥ kōṅkaṇastrīṇāṃ gaṇḍūṣamadhugarbhitān |  
babhañjuramitāmōdān vakulān vṛṣṇikuñjarāḥ || 22.214 ||

pramādāniva tān sapta dēsānatipatan prabhuḥ |  
sa mamarda mahārāṣṭraṃ sainyadakṣiṇabhāgataḥ || 22.215 ||

apaśyadrśyamūkāntē śēṣamaulimaṇiprabhām |  
rāmasāyakarandhrēṇa niḥ sarantīṃ nabhaḥ sprśam || 22.216 ||

kāmakrōdhāvivāskandya sahyavindhyau samāhitaḥ |  
vijigyē viṣamāṃstatra viṣayān sattvamāsthitaḥ || 22.217 ||

cāpaghōṣēṇa nirbhinnacakravālādrisandhinā |

kuñjalīnān dviṣastatra divābhītānabhēṣayat || 22.218 ||

avandhyatapasā vindhyaḥ stambhitaḥ kumbhajanmanā |

yadupuṅgavamātaṅgairvardhamāna ivābhavat || 22.219 ||

sūryarōdhitarucchannāmasūryampaśyavīcikām |

sōmavaṃśyāḥ sudhāṃ tatra papuḥ sōmasamudbhavām || 22.220 ||

tēṣāṃ viharatāṃ tatra śīñjinībaddharāvaṇām |

kārtavīryajalakraīdāṃ kathayanti sma tāpasāḥ || 22.221 ||

nagarīm hēhayēndrasya kārārpitadaśānanām |

nalādīnām ca śīthilām sanirvēdamadarśayan || 22.222 ||

rathavājipadakṣuṅṇavindhyamastakarēṇubhiḥ |

rēvāmācāmayāmāsa ripustrībāṣpavardhitām || 22.223 ||

vavṛdhē samarastatra subhagasvargasaṅkramaḥ |

siddhagandharvayūthānām cittatāṅḍavadēśikaḥ || 22.224 ||

sphuliṅgaiḥ khadganiṣpiṣṭadantadambhōlisambhavaīḥ |

āsīddviradamēghānāmaciradyutikalpanā || 22.225 ||

savyālamṛgasāṅkīrṇā ramyatūṅgarathadrumā |

visasarpa camūstatra vindhyavanyēva jaṅgamā || 22.226 ||

tāladvayasajaṅghāgryāḥ kumbhairuttambhitāambarāḥ |

garjitaistrāsayāmāsurgajā vanamataṅgajān || 22.227 ||

balayantraṇayā tatra gṛhītairvipinadvipaiḥ |

vyavardhayata tāṃ sēnāṃ vindhyapādairivōnnataīḥ || 22.228 ||

yūthairdviradaśailānāṃ kanatkadalikāvanaiḥ |  
antaram pūrayāmāsa vindhyanihārabhūbhṛtōḥ || 22.229 ||

arātivānitānētrairaśrudhārādharairimām |  
vīrō vasumatīmittham vidadhē dēvamāṭṛkām || 22.230 ||

dharmayūpanibhaistasya jayastambhaiḥ samantataḥ |  
prarūdhādbhutarōmāñcā pratyabhāsata mēdinī || 22.231 ||

jitāsēṣa vipakṣasya baddhamuktāvabhāsinī |  
abhavatkakubhāṃ tasya kīrtiḥ śravaṇabhūṣaṇam || 22.232 ||

iti grāhyakarāścakrē haritō haritōṣakṛt |  
vīraḥ surabhiṇā svēna yaśasā’vāsitāambarāḥ || 22.233 ||

hṛtasarvasvadīnānāṃ vrīḍāmapanudanniva |  
adiśat kṣaumamāśānāṃ yaśōbhirhaṃsalakṣaṇaiḥ || 22.234 ||

sa cakravat parikramya kṣamācakramarindamaḥ |  
kṣapayitvā ripūn sarvān śauripārśvam punaryayau || 22.235 ||

sainyasindhupathastasya sthalīsēṣitakaṇṭakaḥ |  
vidadhē vismayōnnidraprītikaṇṭakitāṃ bhuvam || 22.236 ||

tamēvamakhilāmāśāṃ parikramyōdayasthitam |  
pradyōtanasamaṃ paurāḥ prahrṣṭāḥ pratyupāsata || 22.237 ||

sainyaghōṣasamāhūtau tatō harihalāyudhau |  
tamabhyājagmaturdūrādugrasēnapurōgamau || 22.238 ||

dadrśē sātyakistatra rāmamukhyaiḥ sarājakaḥ |  
anyaiḥ saha diśāpālairākhaṇḍala ivāparaḥ || 22.239 ||

abhivandya sa tān vandyānabhivyaktaparākramaḥ |  
tadanuplavabhāvēna prāviśadvārakāṃ purim || 22.240 ||

prasthitau parimēyāni paścādupacitāni sā |  
jagrasē yadusainyāni jagantīva harēstanuḥ || 22.241 ||

aṣṭāsu dikṣu vibhavairupasaṅgrhītaiḥ  
yakṣāspadaprahasanī yadurājadhānī |  
satyānubhāvavasudēvasutaprasattyai  
sambhūtadikpativibhūtirivābabhāsē || 22.242 ||

abhyarcya pūrvavibhavādadhikaiḥ pradiṣṭaiḥ  
nākādhipāniva navōpahṛtānnarēndrān |  
dharmānupālānaniyōganirūḍhacittān  
prāsthāpayat pratidiśaṃ prathamō yadūnām || 22.243 ||

maṇimakuṭasahasrairvāsudēvasya bhūpāḥ  
padasavidhaniṣaṅṅāṃ pādukāmarcayitvā |  
pratiyayurupalabdhaiḥ pārijātaprasūnaiḥ  
surabhayitumupētya svāvarōdhān prasādyān || 22.244 ||

|| iti śrīkavitārkkikasimḥasya sarvatantrasvatantrasya  
śrīmadvēṅkaṭānāthasya vēdāntācāryasya kṛtiṣu  
yādavābhyudayē mahākāvye dvāviṃśaḥ sargaḥ ||  
kavitārkkikasimḥāya kalyāṇaguṇasālinē |  
śrīmatē vēṅkaṭēsāya vēdāntaguravē namaḥ ||